



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

ក្រសួងសេដ្ឋកិច្ច និង ហិរញ្ញវត្ថុ
លេខ...០០៤.....សហវ. ១២

ថ្ងៃ **ចន្ទ** ខែ **សីហា** ឆ្នាំ ឆ្លូវ ត្រីស័ក ព.ស. ២៥៦៥
រាជធានីភ្នំពេញ, ថ្ងៃទី **៤** ខែ **សីហា** ឆ្នាំ ២០២១

សារាចរណែនាំ
ស្តីពី

ការធ្វើវិចារណកម្ម និងការពង្រឹងប្រសិទ្ធភាពចំណាយថវិកាថ្នាក់ជាតិ
សម្រាប់អនុវត្តច្បាប់ស្តីពីហិរញ្ញវត្ថុសម្រាប់ការគ្រប់គ្រងឆ្នាំ ២០២១

- យោងព្រះរាជក្រមលេខ នស/រកម/០៥០៨/០១៦ ចុះថ្ងៃទី ១៣ ខែ ឧសភា ឆ្នាំ ២០០៨ ដែលប្រកាស ឱ្យប្រើច្បាប់ស្តីពីប្រព័ន្ធហិរញ្ញវត្ថុសាធារណៈ
- យោងព្រះរាជក្រមលេខនស/រកម/១២២០/០៣៨ ចុះថ្ងៃ សុក្រ ១១កើត ខែ បុស្ស ឆ្នាំ ជូត ទោស័ក ព.ស. ២៥៦៤ ត្រូវនឹងថ្ងៃទី ២៥ ខែ ធ្នូ ឆ្នាំ ២០២០ ដែលប្រកាសឱ្យប្រើប្រាស់ច្បាប់ស្តីពីហិរញ្ញវត្ថុសម្រាប់ការគ្រប់គ្រងឆ្នាំ ២០២១
- យោងអនុក្រឹត្យលេខ ៨១ អនក្រ.បក ចុះថ្ងៃទី ១៦ ខែ វិច្ឆិកា ឆ្នាំ ១៩៩៥ ស្តីពីការបង្កើតការត្រួតពិនិត្យហិរញ្ញវត្ថុលើចំណាយថវិការដ្ឋនៅតាមក្រសួង ស្ថាប័ន ក្រុងស្វយ័តរាជធានីភ្នំពេញ និងអង្គការសាធារណៈរដ្ឋបាល
- យោងអនុក្រឹត្យលេខ ៨២ អនក្រ.បក ចុះថ្ងៃទី ១៦ ខែ វិច្ឆិកា ឆ្នាំ ១៩៩៥ ស្តីពីបញ្ជាទូទៅនៃគណនេយ្យសាធារណៈ
- យោងអនុក្រឹត្យលេខ ២១៦ អនក្រ.បក ចុះថ្ងៃ អង្គារ ១៥កើត ខែ បុស្ស ឆ្នាំ ជូត ទោស័ក ព.ស. ២៥៦៤ ត្រូវនឹងថ្ងៃទី ២៩ ខែ ធ្នូ ឆ្នាំ ២០២០ ស្តីពីការបែងចែកឥណទានចំណូលថវិកាថ្នាក់ជាតិតាមជំពូកនៃច្បាប់ស្តីពីហិរញ្ញវត្ថុសម្រាប់ការគ្រប់គ្រងឆ្នាំ ២០២១
- យោងអនុក្រឹត្យលេខ ២១៧ អនក្រ.បក ចុះថ្ងៃ អង្គារ ១៥កើត ខែ បុស្ស ឆ្នាំ ជូត ទោស័ក ព.ស. ២៥៦៤ ត្រូវនឹងថ្ងៃទី ២៩ ខែ ធ្នូ ឆ្នាំ ២០២០ ស្តីពីការបែងចែកឥណទានចំណាយថវិកាថ្នាក់ជាតិតាមជំពូកនៃច្បាប់ស្តីពីហិរញ្ញវត្ថុសម្រាប់ការគ្រប់គ្រងឆ្នាំ ២០២១
- យោងប្រកាសលេខ ១២០៤ សហវ.ប្រក ចុះថ្ងៃ អង្គារ ១៥កើត ខែ បុស្ស ឆ្នាំ ជូត ទោស័ក ព.ស. ២៥៦៤ ត្រូវនឹងថ្ងៃទី ២៩ ខែ ធ្នូ ឆ្នាំ ២០២០ ស្តីពីការបែងចែកឥណទានចំណាយថវិកាថ្នាក់ជាតិផ្នែកក្នុងជំពូកតាមចំណាត់ថ្នាក់សេដ្ឋកិច្ច និងចំណាត់ថ្នាក់កម្មវិធីនៃមាតិកាថវិកាសម្រាប់ការគ្រប់គ្រងឆ្នាំ ២០២១
- យោងការសម្រេចដ៏ខ្ពង់ខ្ពស់របស់ សម្តេចអគ្គមហាសេនាបតីតេជោ **ហ៊ុន សែន** នាយករដ្ឋមន្ត្រីនៃព្រះរាជាណាចក្រកម្ពុជា នៅថ្ងៃទី ០៣ ខែ ឧសភា ឆ្នាំ ២០២១ ។

ក្នុងបរិយាការណ៍នៃការផ្ទុះរីករាលដាលនូវជំងឺកូវីដ-១៩ ជាពិសេសក្នុងព្រឹត្តិការណ៍សហគមន៍ ២០ កុម្ភៈ ឆ្នាំ២០២១ ដែលឈានទៅអនុវត្តវិធានការបិទខ្ទប់នៅទីតាំងភូមិសាស្ត្រមួយចំនួន កំពុងធ្វើឱ្យមាន ផលប៉ះពាល់ដល់ក្របខណ្ឌច្បាប់ថវិកាឆ្នាំ ២០២១ ជាទូទៅ តម្រូវឱ្យរាជរដ្ឋាភិបាលត្រូវធ្វើវិចារណកម្ម ចំណាយថវិកាឡើងវិញ ក្នុងបុព្វហេតុសន្សំធនធាន ដើម្បីបង្វែរថវិកាមកដោះស្រាយបញ្ហាជាអាទិភាពនា ពេលបច្ចុប្បន្ន ក្នុងការប្រយុទ្ធប្រឆាំងនឹងការរីករាលដាលនៃជំងឺកូវីដ-១៩ និងទប់ទល់ផលប៉ះពាល់ អវិជ្ជមានមកលើសង្គម-សេដ្ឋកិច្ច ។ ក្នុងន័យនេះ ក្រសួងសេដ្ឋកិច្ចនិងហិរញ្ញវត្ថុ សូមធ្វើការណែនាំដល់គ្រប់ ក្រសួង ស្ថាប័នរដ្ឋបាលកណ្តាល, គ្រឹះស្ថានសាធារណៈរដ្ឋបាល និង អង្គភាពជាក្រុមប្រឹក្សា អាជ្ញាធរ និងគណៈ កម្មាធិការរបស់រាជរដ្ឋាភិបាល នូវវិធានការសម្រាប់អនុវត្តការធ្វើវិចារណកម្ម និងពង្រឹងប្រសិទ្ធភាពចំណាយ ថវិកាឆ្នាំ ២០២១ ដូចខាងក្រោម ៖

១. ការធ្វើវិចារណកម្មចំណាយថវិកាឆ្នាំ២០២១

ការធ្វើវិចារណកម្មចំណាយថវិកាឆ្នាំ២០២១ ត្រូវបានលើកលែងសម្រាប់ថវិការដ្ឋបាលថ្នាក់ក្រោម ជាតិ និង មន្ទីរជំនាញរាជធានី ខេត្តទាំងអស់ ដែលកំពុងមានភារកិច្ចច្រើនក្នុងដំណាក់កាលប្រយុទ្ធប្រឆាំង នឹងការរាតត្បាតនៃជំងឺកូវីដ-១៩ ព្រមទាំងផ្តល់ការលើកលែងវិចារណកម្មថវិកាចំណាយចរន្តរបស់ក្រសួង សុខាភិបាល, ក្រសួងការពារជាតិ និង ក្រសួងមហាផ្ទៃ (ផ្នែកសន្តិសុខសាធារណៈ) ដែលបាន និងកំពុងចូល រួមផ្ទាល់ក្នុងសកម្មភាពទប់ស្កាត់ការរាតត្បាតនៃជំងឺកូវីដ-១៩ ព្រមទាំងផ្តល់ភាពទន់ភ្លន់ដល់ក្រសួងទាំង ៣នេះ អាចធ្វើនិយ័តកម្មឥណទានផ្ទៃក្នុងឱ្យអស់លទ្ធភាព, តាមនីតិវិធីហិរញ្ញវត្ថុជាធរមាន, ដើម្បីបំពេញតម្រូវការ ចាំបាច់ផ្នែកអន្តរាគមន៍ដែលពាក់ព័ន្ធនឹងវិបត្តិជំងឺកូវីដ-១៩ ដើម្បីចៀសវាងនូវការស្នើសុំបន្ថែមឥណទាន។

១.១. ចំណាយចរន្តថវិកាឆ្នាំ២០២១

វិធានការនៃការធ្វើវិចារណកម្មចំណាយចរន្តថ្នាក់ជាតិនេះ ត្រូវបានដាក់ឱ្យអនុវត្តលើចំណាយមិន មែនបន្ទុកបុគ្គលិក ដោយកាត់ព្យួរចំណាយទៅតាមកម្រិតភាគរយដែលបានកំណត់ លើមូលដ្ឋានឥណទាន ថវិកា ៥០% នៃឥណទានអនុម័តដោយច្បាប់ស្តីពីហិរញ្ញវត្ថុសម្រាប់ការគ្រប់គ្រងឆ្នាំ ២០២១ ចំពោះមុខសញ្ញា ចំណាយមួយចំនួនដែលមិនទាន់ចាំបាច់ ឬមិនចាំបាច់ខ្លាំង និងមិនសូវប៉ះពាល់សកម្មភាពការងាររបស់ក្រសួង ស្ថាប័ន តាមគោលការណ៍ដូចខាងក្រោម ៖

ក. ក្រសួង ស្ថាប័នរដ្ឋបាលកណ្តាល

- កាត់ព្យួរចំណាយ ៥០% លើឥណទានថវិកា ៥០% នៃឥណទានអនុម័ត (ស្មើនឹងកាត់សន្សំ ២៥%នៃឥណទានអនុម័ត) លើមុខសញ្ញាចំណាយ រួមមាន៖ (១)- សម្ភារការិយាល័យ, (២)-សម្ភារប្រើ-ប្រាស់, (៣)- សម្ភារនិងបរិក្ខារបច្ចេកទេសមិនមែនព័ត៌មានវិទ្យា, និង (៤)- សម្ភារនិងបរិក្ខារបច្ចេកទេស ព័ត៌មានវិទ្យា ។
- កាត់ព្យួរចំណាយ ៧៥% លើឥណទានថវិកា ៥០% នៃឥណទានអនុម័ត (ស្មើនឹងកាត់ សន្សំ ៣៧,៥% នៃឥណទានអនុម័ត) លើមុខសញ្ញាចំណាយ រួមមាន៖ (១)-សង្ហារឹម, (២)- សោហ៊ុយ បណ្តុះបណ្តាលក្នុងនិងក្រៅប្រទេស, (៣)- សោហ៊ុយទទួលភ្ញៀវជាតិនិងភ្ញៀវបរទេស, (៤)-សោហ៊ុយ ទទួលភ្ញៀវជាតិ និងភ្ញៀវបរទេស, (៥)- ប្រជុំសិក្ខាសាលានិងសន្និសីទ, (៦)-វត្តអនុស្សារីយ័ក្នុងនិងក្រៅ

ប្រទេស, (៧)- ការតាំងពិពណ៌នៅក្នុងនិងក្រៅប្រទេស, (៨)- ការយោសាទនិងផ្សព្វផ្សាយ, (៩)- បេសកកម្មក្នុងប្រទេស, (១០)- ការរៀបចំពិធីបុណ្យ និង (១១)- ការថែទាំជួសជុលអគារផ្សេងៗ និងប្រាសាទ ។

- កាត់ព្យួរចំណាយ ១០០% លើឥណទានថវិកា ៥០% នៃឥណទានអនុម័ត (ស្មើនឹងកាត់សន្សំ ៥០%នៃឥណទានអនុម័ត) លើមុខសញ្ញាចំណាយ រួមមាន៖ (១)- ឯកសណ្ឋាន និង (២)- បេសកកម្មក្រៅប្រទេស ។

- កាត់ព្យួរចំណាយ ១០០% លើឥណទានថវិកា ៥០% នៃឥណទានអនុម័ត (ស្មើនឹងកាត់សន្សំ ៥០%នៃឥណទានអនុម័ត) លើ ប្រេងឥន្ធនៈ និងប្រេងរ៉ែអិល ។ សម្រាប់ក្រសួង-ស្ថាប័ន និង អង្គភាពដែលទទួលបានធានាចំណាយរួចហើយ តែមិនទាន់បានចុះកិច្ចសន្យា ត្រូវបង្កកធានាចំណាយចំនួន ៥០%។ ដោយឡែកចំពោះក្រសួង ស្ថាប័ន និងអង្គភាព ដែលបានចុះកិច្ចសន្យារួចហើយ ត្រូវបានបង្កកបរិមាណប្រេងឥន្ធនៈ និងប្រេងរ៉ែអិល ចំនួន ៥០% នៅនឹងក្រុមហ៊ុនផ្គត់ផ្គង់តែម្តង។

ចំពោះ ឥណទានដែលអនុវត្តសល់បន្ទាប់ពីការកាត់សន្សំតាមគោលការណ៍ខាងលើរួចហើយ មិនត្រូវបានអនុញ្ញាតឱ្យធ្វើនិយ័តកម្មទៅប្រើលើមុខចំណាយផ្សេងឡើយ លើកលែងតែមានការសម្រេចដោយឡែករបស់ក្រសួងសេដ្ឋកិច្ចនិងហិរញ្ញវត្ថុ សម្រាប់អនុវត្តសកម្មភាពអាទិភាពខ្ពស់បំផុតរបស់រាជរដ្ឋាភិបាល ។

ផ្នែកលើគោលការណ៍កាត់ព្យួរឥណទានខាងលើ ក្រសួងសេដ្ឋកិច្ចនិងហិរញ្ញវត្ថុនឹងរៀបចំជាតារាងឧបសម្ព័ន្ធជូនទៅគ្រប់ក្រសួង ស្ថាប័ន និង គ្រឹះស្ថានសាធារណៈរដ្ឋបាលពាក់ព័ន្ធ អំពីទំហំឥណទានដែលត្រូវបានធ្វើវិចារណកម្មចំណាយ និងឥណទានដែលនៅមានសម្រាប់បន្តបញ្ជាចំណាយបាន ។ លើមូលដ្ឋាននេះ ក្រសួង ស្ថាប័ន និង គ្រឹះស្ថានសាធារណៈរដ្ឋបាលពាក់ព័ន្ធ ចាំបាច់ត្រូវកែតម្រូវទំហំឥណទានសរុប រួមទាំងតារាងឧបសម្ព័ន្ធជូនទៅប្រទានរបស់ខ្លួន ទៅតាមទំហំនៃមុខសញ្ញាចំណាយទាំងអស់ដែលបានកាត់សន្សំរួចខាងលើ និងទៅតាមកម្មវិធី អនុកម្មវិធី និងចង្កោមសកម្មភាពពាក់ព័ន្ធ ។

ខ. គ្រឹះស្ថានសាធារណៈរដ្ឋបាល

គ្រឹះស្ថានសាធារណៈរដ្ឋបាលដែលទទួលបានឧបត្ថម្ភធន ១០០% ពីថវិកាថ្នាក់ជាតិ ត្រូវបានកាត់ព្យួរឥណទានតាមគោលការណ៍សន្សំចំណាយ ដូចអនុវត្តចំពោះក្រសួង ស្ថាប័នថ្នាក់កណ្តាលដែរ ប៉ុន្តែផ្តល់ការលើកលែងចំពោះមុខចំណាយជួសជុល និងថែទាំប្រាសាទរបស់ **អាជ្ញាធរជាតិអប្សរា, អាជ្ញាធរព្រះវិហារ និងអាជ្ញាធរសំបូរព្រៃតុក** ។ ដោយឡែក ចំពោះគ្រឹះស្ថានសាធារណៈរដ្ឋបាលដែលទទួលបានឧបត្ថម្ភធនពីថវិកាថ្នាក់ជាតិមួយផ្នែកសម្រាប់បំពេញតុល្យភាពចំណូល-ចំណាយប្រចាំឆ្នាំ ត្រូវបានអនុញ្ញាតឱ្យប្រើប្រាស់ថវិកាក្នុងកម្រិតតុល្យភាពរបស់ខ្លួន ប៉ុន្តែនឹងមិនមានការបន្ថែមឥណទានថវិកាជូនទៅក្នុងករណីចំណូលផ្ទាល់មានការថយចុះ។

គ. អង្គភាពជាក្រុមប្រឹក្សា អាជ្ញាធរ និងគណៈកម្មាធិការរបស់រាជរដ្ឋាភិបាល

ចំពោះអង្គភាពដែលជាក្រុមប្រឹក្សា, អាជ្ញាធរ និង គណៈកម្មាធិការនានារបស់រាជរដ្ឋាភិបាល ដែលមានកញ្ចប់ថវិកាល្អិតនៅក្រោមក្រសួង ស្ថាប័នពាក់ព័ន្ធ ក្រសួងសេដ្ឋកិច្ចនិងហិរញ្ញវត្ថុនឹងពិនិត្យប្រសិទ្ធភាពចំណាយ ដើម្បីសន្សំ និង បង្កកមុខចំណាយជាក់ស្តែងទៅតាមលំនាំនៃគោលការណ៍រួមខាងលើ នៅពេលអង្គភាពនីមួយៗស្នើសុំចំណាយមកក្រសួងសេដ្ឋកិច្ចនិងហិរញ្ញវត្ថុ ។

១.២. ចំណាយមូលធនថវិកាថ្នាក់ជាតិ

ក្នុងគោលដៅនៃការរួមចំណែកដល់ការសន្សំធនធាន ដើម្បីបង្វែរមកដោះស្រាយបញ្ហាជាអាទិភាព នាពេលបច្ចុប្បន្នក្នុងបរិការណ៍នៃវិបត្តិជីវិតកូវីដ-១៩ ឥណទានចំណាយមូលធនថ្នាក់ជាតិសម្រាប់គម្រោង វិនិយោគផ្ទាល់លើហេដ្ឋារចនាសម្ព័ន្ធរូបវន្ត ត្រូវបានកាត់ព្យួរចំនួនប្រមាណ ១១% នៃកញ្ចប់ឥណទានរួម ដែលបានវិភាជន៍ជូនក្រសួងអាទិភាពចំនួន ៧ (ក្រសួងអភិវឌ្ឍន៍ជនបទ, ក្រសួងសាធារណៈការ និង ដឹកជញ្ជូន, ក្រសួងធនធានទឹក និងឧតុនិយម, ក្រសួងកសិកម្ម រុក្ខាប្រមាញ់ និងនេសាទ, ក្រសួងអប់រំ យុវជន និងកីឡា, ក្រសួងមហាផ្ទៃ, ក្រសួងរៀបចំដែនដី នគរូបនីយកម្ម និងសំណង់) និង ក្រសួង ស្ថាប័ន ផ្សេងៗ ព្រមទាំងមុខសញ្ញាចំណាយត្រៀមបម្រុងនានាដែលប្រើកញ្ចប់ឥណទានមិនទាន់បែងចែកប្រចាំឆ្នាំ របស់រាជរដ្ឋាភិបាល ។

ជាមួយនឹងការកាត់សន្សំខាងលើនេះ ក្រសួងសេដ្ឋកិច្ច និងហិរញ្ញវត្ថុ នឹងផ្អាកការផ្តល់ធានា ចំណាយសម្រាប់គម្រោងត្រៀមបម្រុងរបស់ក្រសួងសាធារណៈការនិងដឹកជញ្ជូន, ក្រសួងអភិវឌ្ឍន៍ជនបទ, និង ក្រសួងធនធានទឹកនិងឧតុនិយម ។ ក្នុងករណីចាំបាច់, សម្រាប់គម្រោងថ្មី និងគម្រោងទទួលបានការ សម្រេចរួចហើយ ដែលមានថវិកាទ្រទ្រង់ដង្ហើមសេដ្ឋកិច្ចក្នុងស្រុក, គម្រោងស្តារឡើងវិញដែលខូចខាតដោយ ទឹកជំនន់ពីឆ្នាំ២០២០, គម្រោងពហុឆ្នាំដែលផ្តល់ផលប្រយោជន៍សេដ្ឋកិច្ច និងគម្រោងហេដ្ឋារចនាសម្ព័ន្ធ សុខាភិបាល ត្រូវបានផ្តល់អាទិភាពក្នុងការស្នើសុំការសម្រេចដោយឡែកទៅតាមករណី និងតាមលទ្ធភាព ថវិកាជាក់ស្តែង ។

ក្រសួងសេដ្ឋកិច្ចនិងហិរញ្ញវត្ថុ នឹងរៀបចំជាតារាងឧបសម្ព័ន្ធជូនទៅក្រសួងពាក់ព័ន្ធទាំង ៧ អំពីទំហំ ឥណទានដែលត្រូវបានធ្វើវិចារណកម្មចំណាយ និងឥណទានដែលនៅមានសម្រាប់បន្តបញ្ជូនចំណាយបាន ។ លើមូលដ្ឋាននេះ, ក្រសួងទាំង ៧ ខាងលើដែលទទួលបានឥណទានវិនិយោគសាធារណៈជាប្រចាំ ចាំបាច់ ត្រូវធ្វើអាទិភាវូបនីយកម្មគម្រោងឡើងវិញទៅតាមកម្រិតឥណទានថវិកាដែលនៅមាន ។

២. ការវិនិច្ឆ័យ និងពង្រឹងប្រសិទ្ធភាពចំណាយ

- ពង្រឹងប្រសិទ្ធភាពប្រតិបត្តិការចំណាយ ទាំងការលើកកម្ពស់តម្លៃលុយ យថាប្រភេទ បរិមាណ និងទាំងប្រសិទ្ធភាពបច្ចេកទេស ។
- ទប់ស្កាត់ចំណាយដែលមិនចាំបាច់ ឬ ដែលមិនមានផលចំណេញ ឬ មិនមានផលប្រយោជន៍ ច្បាស់លាស់សម្រាប់ក្រសួង ស្ថាប័នសម្រេចគោលដៅបេសកកម្មការងាររបស់ខ្លួន ។
- រឹតបន្តឹងចំណាយនៅតាមក្រសួង ស្ថាប័ន នីមួយៗ ដែលមិនមានផលដល់ការជំរុញការប្រើប្រាស់ក្នុង ស្រុក ។
- ផ្អាកការទិញសម្ភារឧបករណ៍មិនបន្ទាន់ និងដែលមានចរិតជាការនាំចូល ព្រមទាំងផ្អាកការ ផ្តល់គោលការណ៍ជួសជុលថ្មីៗ លើកលែងតែការងារជួសជុលអគារដែលមានស្រាប់ ។
- ពង្រឹងប្រសិទ្ធភាពក្នុងការគ្រប់គ្រងសន្និធិ និងការបែងចែកទំនិញ និងសេវា ក៏ដូចជាធនធាន ឱ្យដល់គោលដៅ ឬដល់ដៃ ក្នុងគោលបំណងពង្រឹងប្រសិទ្ធភាពការងារ ។

- សម្រួលការអនុវត្តចំណាយឱ្យបានលឿន ជាពិសេស ចំណាយការការពារ និងប្រយុទ្ធប្រឆាំង ជំងឺកូវីដ-១៩, ចំណាយដើម្បីស្រូបយកផលប៉ះពាល់, ចំណាយអន្តរាគមន៍ទ្រទ្រង់សកម្មភាព សេដ្ឋកិច្ច ដើម្បីឆ្លើយតបឱ្យបានសមស្របទៅនឹងសភាពការណ៍វិវត្តន៍ជាក់ស្តែងឱ្យបានទាន់ ពេលវេលា ។

ការធ្វើវិចារណកម្ម និងការពង្រឹងប្រសិទ្ធភាពចំណាយដែលបានដាក់ចេញខាងលើ ត្រូវបានគិតគូរ រៀបចំឡើងក្នុងក្របខណ្ឌនៃការធានាប្រក្រតីភាពនៃស្ថាប័នរដ្ឋ និង រក្សាលំនឹងជីវភាពប្រជាជន ទន្ទឹមនឹង ការសន្សំធនធានថវិកា ដើម្បីបង្វែរទៅបំពេញឱ្យសេចក្តីត្រូវការចាំបាច់ និងបន្ទាន់របស់រាជរដ្ឋាភិបាលក្នុងការ ប្រយុទ្ធប្រឆាំងនឹងការរាតត្បាតនៃជំងឺកូវីដ-១៩ ពិសេសក្នុងអំឡុងពេលនៃការអនុវត្តវិធានការបិទខ្ទប់នៅ ទីតាំងភូមិសាស្ត្រមួយចំនួន ដើម្បីបង្កើនសុវត្ថិភាព និងដោះស្រាយជីវភាពជូនប្រជាពលរដ្ឋគ្រប់រូប ជាពិសេស គ្រួសារក្រីក្រ និងជនងាយរងគ្រោះ ។

គ្រប់ក្រសួង ស្ថាប័ន គ្រឹះស្ថានសាធារណៈរដ្ឋបាលពាក់ព័ន្ធ និងអង្គភាពក្រោមឱវាទនៃក្រសួង សេដ្ឋកិច្ចនិងហិរញ្ញវត្ថុ ត្រូវអនុវត្តសារាចរណែនាំនេះឱ្យមានប្រសិទ្ធភាពចាប់ពីថ្ងៃចុះហត្ថលេខាតទៅ ។

ឧបនាយករដ្ឋមន្ត្រី
រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ



ឧបនាយករដ្ឋមន្ត្រី
ស្រី ព័ន្ធមុនីរ័ត្ន

កន្លែងទទួល៖

- អគ្គលេខាធិការដ្ឋានក្រសួងព្រះបរមរាជវាំង
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការដ្ឋានក្រុមប្រឹក្សាធម្មនុញ្ញ
- ទីស្តីការគណៈរដ្ឋមន្ត្រី
 “ដើម្បីជូនជ្រាបជាព័ត៌មាន”
- គ្រប់ក្រសួង-ស្ថាប័ន គ្រឹះស្ថានសាធារណៈរដ្ឋបាល
 “ដើម្បីអនុវត្ត”
- រាជកិច្ច
 “ដើម្បីផ្សព្វផ្សាយ”
- ឯកសារ-កាលប្បវត្តិ